



Kitba tal-Kan. Dun Joe Galea

Si Levi A Maria

- Innu li jbaqbaq fil-qlub tal-Bormliżi
- Innu mibni fuq l-*Ave Maria* ta' Lourdes
- Verżjoni Taljana u Maltija ta' Patri A. Cuschieri O.C.
- Tkanta l-ewwel darba fil-festi ta' l-1905

Žgur li m'hemmx innu lill-Verġni Marija aktar għall-qalb tal-poplu Bormliż mis-*Si Levi*. Tisimghu jitkanta bil-Malti, tista' tghid wara kull quddiesa, u naturalment kważi l-hin kollu waqt il-purçissjoni tal-festa tal-Kuncizzjoni. Barra minn hekk, dan l-innu dahal ukoll f'bosta parroççi li ghandhom lill-Madonna bhala patruna taghhom.

Il-Popolarità ta' l-Innu

Mnejn ġejja l-popolarità ta' dan l-innu u kif dahal fil-parroçça ta' Bormla? Il-mużika tiegħu hi l-istess wahda ta' l-innu li jitkanta mill-eluf kbar ta' pellegrini li kull sena jżuru b'devozzjoni kbira lill-Madonna ta' Lourdes. Għalhekk il-Maltin li jżuru dan is-santwarju qaddis, jistgħu jissiehbu, kif fil-fatt jagħmlu, ma' pellegrini minn nazzjonijiet ohra, fil-kant tiegħu. **Iżda l-kliem li jitkantaw hawn Malta, kemm tal-verżjoni Taljana, kif ukoll dik Maltija, oriġinaw hawn Malta.** Bit-Taljan kien tkanta l-ewwel darba meta nġiebet hawn f'Bormla l-vara tal-Kuncizzjoni minn Milan fl-1905.

Il-Vara tal-Kuncizzjoni f'Bormla

Li ġara kien dan. Fl-1667 l-Isqof Buenos kien żar il-parroçça ta' Bormla u rraporta li kien hawn statwa tal-Madonna bil-Bambin, iżda din kienet tar-Rużarju. L-aktar taghrif



L-istatwa fl-antik qabel ma ġiet miksija bil-fidda.

bikri dwar l-istatwa tal-Kunċizzjoni jinsab fl-inventarju ta' zmien Dun Diego Ciantar u li jibda fis-sena 1697. **Din l-istatwa maghmula mill-injam tal-harrub kienet attribwita lis-Soru Maria Dedomenico (jew Dedomenicis)**, studenta tal-pittur maghruf Mattia Preti. L-istess inventarju jghidilna li l-istatwa kienet indurata u miżbugha kulur ċelesti. Ir-rapporti tal-viżiti pastorali tas-seklu 18 jghidu li kienet tohroġ il-purċissjoni tal-festa tat-8 ta' Diċembru. Mill-pannaġġ tal-mant wara l-minkeb tax-xellug, kien johroġ anglu ċkejken jew puttin, u tnejn ohra fil-għnub tan-naha ta' isfel. **Damet hekk sas-sena 1905.**

L-Inkurunazzjoni tas-Santwarju

Fl-1854, il-Qdusija Tiegħu l-Papa Piju IX kien ipproklama d-Domma ta' l-Immakulata, u l-kapitlu ta' Bormla ried ifakkar bil-kbir il-50 anniversarju ta' din il-ġrajja indimentikabbli (1854-1904). Il-qofol taċ-ċelebrazzjonijiet f'għieh Marija Immakulata kellu jkun l-inkurunazzjoni tax-xbiha tal-Verġni Mbierka fil-kwadru tas-santwarju mpitter minn Pietru Pawl Caruana fuq direzzjoni tal-Bormliz Mons. Ludovik Mifsud Tommasi. **Id-data ffissata kellha tkun il-25 ta' Ġunju, 1905.** Għal din l-okkażjoni l-Papa bagħat bhala delegat *a latere* lill-Eminenza Tiegħu l-Kardinal Domenico Ferrata. Izda qabel dan, il-poplu ta' Bormla kien haseb għad-dekorazzjoni tal-knisja kolleġġjata b'hafna opri tal-fidda, fosthom il-ventaltari. **Imma l-aqwa opra tal-fidda kellha tkun il-vara tal-Kunċizzjoni** tant għal qalb il-poplu Bormliz.

Hidmet Abram Gatt

Sar ftehim ma' **Abram Gatt**, li kien iben din il-belt u li daru kienet kważi tmiss mal-hitan tal-knisja parrokkjali fi Triq l-Oratorju. Gatt mhux biss għamel id-disinn tal-libsa tal-fidda li biha l-Kunċizzjoni kellha tizzejjien, izda nistghu faċilment nġhidu li **mill-istatwa oriġinali lis-Soru Maria Dedomenicis ma halla xejn!** Wiċċ il-Kunċizzjoni tal-lum, xogħol fl-injam, hu aktar helu u tawwali milli kellha l-vara ta' qabel, li kien aktar fit-tond. L-istess ukoll harsitha m'għadhiex bħalma kienet thares il-Kunċizzjoni ta' qabel. L-istatwa l-antika ntbagħtet Milan fejn suppost kellha tiġi miksija bil-fidda, izda nistghu faċilment nġhidu li l-istatwa kienet saret mill-ġdid minn Abram Gatt. F'Milan ix-xogħol tal-fidda sar mid-Ditta *Antonio Ghezzi e Figli*.

Mons. Salvatore Grech

Meta tlesta x-xogħol ġie deċiż li l-vara l-ġdida tal-Kunċizzjoni tintbagħat Malta fejn kellha tasal fit-18 ta' Ġunju, 1905, eżattament ġimgħa qabel id-data ffissata għall-inkurunazzjoni tal-kwadru titulari. Hawnhekk jidhlu fl-istorja tagħna zewġ Maltin ohra: Mons. Salvatore Grech, Bormliz, u Patri Anastasju Cuschieri O.C., Vallettan. **Mons. Salvatore Grech** (1856-1910) kien tweled f'Bormla minn familja fqira u studja fl-Università ta' Malta, fejn illawrja fit-Teologija, u mbagħad ordna saċerdot fl-1877. L-Isqof Scicluna hatru professur tal-Kotba Mqabba fl-Università u rettur tas-Seminarju. Fl-1889 sar segretarju ġenerali ta' l-Isqof Pietru Pace.

Grech kien predikatur kapaċi hafna u kittieb prolificu, speċjalment dwar il-Konċepiment Immakulat tal-Madonna u l-Istorja tal-Knisja. Kien involut mal-Gvern Inġlizz fil-kwistjoni taż-żwiġijiet imhallta (*mixed marriages*). Kellu wkoll imħabba kbira lejn il-foqra u l-haddiema, tant li jghidu li darba qal li kienet se tibqa' tiġih hasra mill-haddiema Maltin sakemm jarahom magħquda fl-unjoni qawwija ta' haddiema! Sadanittant hu kien lahaq

monsinjur, u fl-1904, proprju s-sena tal-50 anniversarju, sar **vigarju ġenerali tad-Djoċesi ta' Malta**.

Patri Anastasju Cuschieri O.C. (1876-1962)

Twieled fil-Belt Valletta u fl-età ta' 15-il sena dahal mal-Karmelitani. Studja fl-Università ta' Malta u f'dik Gregorjana ta' Ruma. Wara sar professor tal-Filosofija fl-Università ta' Malta. Kien panigjerista Karizmatiku, u proprju **l-ewwel panigjerku tieghu kien tal-Kuncizzjoni f'Bormla fis-sena 1901**. Fil-Kungress Ewkaristiku Internazzjonali li sar f'Malta fl-1913 Patri Cuschieri ghamel diskors mill-isbah dwar *La Messa Riparatrice*. Kien ukoll poeta kapaċi, li kiteb hafna poeziji bil-Latin, Taljan u Malti, l-isbah fosthom dedikati lill-Madonna: *Flos Carmeli, La Madonna di Lourdes, Stelle Maris, Santa Teresa di Gesù, San Elia* u... ***Si Levi A Maria***. Mhux ta' b'xejn li hu maghruf bhala **l-Poeta tal-Madonna** minhabba d-devozzjoni kbira tieghu lejha tant li fost il-hafna poeziji li kiteb bil-Malti, insibu *Marija, Fis-Santwarju tal-Madonna tal-Karmnu, Quddiem ta' Lourdes il-Ġdida*, u... ***Għalik O Marija***, barra numru ta' ohrajn dedikati lill-Vergni Marija.

L-Innu ta' Cuschieri

Mons. Salv. Grech, allura issa b'setgħa kbira f'idejh bhala **Vigarju Ġenerali ta' Malta**, kellem lil Cuschieri u talbu jkintu innu bit-Taljan biex jtkanta fl-okkażjoni tal-festi li kellhom isiru f'Bormla f'għieh **il-Kuncizzjoni**. Cuschieri kiteb is-*Si Levi*, u Mons. Grech kien jiġi kull filgħaxija biex jgħallim dan l-innu sabih lit-tfal tal-*Freres*, u magħhom kienu jattendu hafna Bormliżi biex huma wkoll jitgħallmu jkantawh, bhala preparazzjoni għall-miġja tal-vara tal-Kuncizzjoni minn Milan u l-inkurunazzjoni tas-santwarju.

Il-vara waslet f'Malta fl-ewwel ġimgħa ta' Ġunju u ttiehdet fil-Konservatorju, biex hemm tkun eżaminata minn Abram Gatt, li allura rranġalha x-xagħar ta' fuq mohħha u għamlilha dawk iż-żewġ pizzi li tant irrendewha helwa u grazzjuża. Mill-Konservatorju ttiehdet Santa Margerita

fejn kellha tiġi mbierka minn Mons. Salv. Grech stess fit-18 ta' Ġunju.

Iżda qabel it-tberik Mons. Grech ghamel kelmejn u qal lill-poplu numeruż miġbur: **"Bormliżi, l-istatwa tal-Madonna li intom tant thobbu u li tant qeghdin ttippreparaw ruħkom għall-festa tagħha, u malli jiena nwarrab il-purtiera u tiffaċċa l-Madonna, qisu li kulhadd isellem lill-Madonna bil-kant tas-*Si Levi*."** U hekk ghamlet il-folla, li



Il-vara tal-Kuncizzjoni wara li giet miksija bil-fidda, quddiem il-knisja ta' Santa Margerita, Bormla nhar it-18 ta' Ġunju 1905

nfexxet f'dellirju ta' ċapċip u kant imhegġeg ħiereg mill-qalb bil-melodija sabiha ta' l-innu ta' Lourdes u bil-kliem ta' Patri Cuschieri, akkumpanjat mill-Banda San Ġorġ ta' Bormla u mill-kor tat-tfal tal-*Freres* immexxija mill-*Brothers* tagħhom.

Si levi a Maria
Un grido festoso,
Un pianto amoroso
Sia dolce versar.

Ghalik o Marija
Din l-ghajta ferhana
Ghalik o Sultana
Tas-sema u ta' l-art.

Ave, Ave, Ave, Maria...

Ave, Ave, Ave, Maria...

O dolce Regina,
Tu sol di bellezza,
Degli angeli ebbrezza
Sospir del Signor.

Bik l-anġli jitghaxxqu
O xemx tal-Qdusija
Int biss mingħajr htija
O safa bla qies.

Ave, Ave, Ave, Maria...

Ave, Ave, Ave, Maria...

O Madre benigna
Che tutti consoli
Quest'inno a te voli
Sull'ali d'amor.

O Omm l-aktar helwa
Omm l-aktar hanina
Biex titlob ghalina
Flimkien nitolbuk.

Ave, Ave, Ave, Maria...

Ave, Ave, Ave, Maria...

Bdiet il-purċissjoni tal-Madonna, lejn il-knisja parrokkjali, ix-Xghajra kienet mahnuqa bin-nies; kien tassew Kungress Marjan! Fil-25 ta' Ġunju saret l-inkurunazzjoni u l-Hadd ta' wara, 2 ta' Lulju, saret purċissjoni bil-vara ma' Bormla kollha, kulhadd ikanta s-*Si Levi*.

Għalik O Marija

Għaddew is-snin u Malta sabet ruhha fi gwerra qalilha bejn l-Ingilterra u l-Italja. Is-sentimenti ghamlu tagħhom u xejn ma kien f'waqtu li wiehed ikanta bit-Taljan! Izda l-Bormliżi assolutament ma ridux jtilfu l-kliem sabih tas-*Si Levi*. U hekk, fi żmien il-Kurat, il-Kan. Dun Alwiġ Abela, **Patri Anastasju Cuschieri, l-awtur tas-*Si Levi*, ġie mitlub jaqleb dan l-innu għall-Malti, u hekk tana l-verżjoni Maltija *Għalik O Marija*, li illum kulhadd jassoċjaha ma' Bormla.**

Tagħrif Tekniku

Dan l-innu, kemm bit-Taljan, kif ukoll bil-Malti, jikkonsisti fi tliet strofi, b'erba' versi kull waħda. L-ewwel tliet versi fihom sitt sillabi kull wiehed, filwaqt li r-raba' vers ta' kull strofa fih hames sillabi. Il-versi għandhom ir-rima a b b ċ. Wara kull strofa jtkanta għal darbtejn ir-ritornell: "Ave, Ave, Ave, Marija," kemm bit-Taljan, kif ukoll bil-Malti.

Esperjenza Personali

Nispiċċa b'dan l-aneddotu tiegħi personali. Mela fil-ġranet tan-novena tal-Kunċizzjoni tas-sena l-oħra, meta ġieli messni nqaddes fil-knisja parrokkjali ta' Wied il-Għajn, insistejt

li fl-ahhar inkantaw *Ghalik O Marija*. Dahlet fis-sagristija wahda minn parroċċa oħra (mhux Wied il-Għajn), u b'wiċċha minn quddiem qaltli, "Dun Joe, hekk mhux sew; dan l-innu ta' Bormla li qed tkanta. Issa meta tasal il-festa tiegħi, ikollok tkanta l-innu tal-parroċċa tiegħi." Tbissimt u għidtilha, "Kollox sew, tibzax. Peress li l-parroċċa tiegħek hi wkoll iddedikata lill-Madonna, nerġghu nkantaw *Ghalik O Marija*."

Hajr lill-Kan. Dun Ġuzepp Bonello għall-għajna li tani.



"Ta' Cassia"

*Building Contractors and...
Property Dealer of Maisonettes.
Flats, Garages, Plots*

Tel: 21 677510 • Mobiles: Antoine 9945 2372 • Joe 'Cupa' 7922 5450

Cottoner

Bar & Restaurant, Pizzeria & Take-away

Vjal Cottoner, Fgura
Tel. 21 691215, 21 805816 • Res. Tel. 7927 0122

Delivery Service

Wine and Pizza Functions & All kinds of parties

SUEZ CANAL BAR

ST. PAUL STREET, COSPICUA